

క బో ది

మీరు రేపే కళ్ళు ఆపరేషన్ చేస్తాం.

ఈ రాత్రికి ఆహారం ఏమీ పుచ్చుకోకండి. ఐస్పెషలిస్టు డాక్టర్ రాజేశ్వరరావు, కంట్రాక్టరు శంకరయ్య బెడ్ దగ్గరగా వచ్చి అన్నాడు.

“రేపే ?” ఏదో భయం శరీరమంతా ఆవహించగా, గాభరాగా అన్నాడు శంకరయ్య, కనిపించని కళ్ళతో, డాక్టర్ గొంతుక వినిపించిన పేపుకు చూస్తూ.

“ఆ !”

“కానీ, నా భయం.... నా భయం....” శంకరయ్య ఏదో చెప్పబోయాడు. డాక్టర్ ఆయన మాటలకు అడ్డొస్తూ నవ్వాడు. “నాకు తెలుసు మీ భయం, మీకళ్ళు వస్తాయో, రావోనని కాదూ ! మీరు నిశ్చింతగా వుండండి, మేం చెప్పినట్లు వినండి. మానవప్రయత్నమంతా చేద్దాం, తర్వాత....” డాక్టర్ గొంతుకలో విసుగుదల స్పష్టంగా ధ్వనించింది శంకరయ్యకు. అయితే అది “ఖరీదైన ” పేషెంటును “ఖరీదైన ” నవ్వుతో మందలించినట్లుంది. డాక్టర్ వెళ్ళిపోయినందుకు గుర్తు గా రూమ్ బయటకు బూట్లచప్పుడు కూడా వెళ్ళిపోయింది. శంకరయ్య బెడ్ మీద ఇబ్బందిగా కదిలాడు. ఇది చాలా విశాలమైన స్పెషల్ రూమ్ : అటాచ్ బాత్ రూం, లావెట్రీ, కిచెన్. ఫామిలీ టైపు రూమ్. భార్య కొడుకూ చెప్పారా మాట. రూమ్ బయట నౌకరు మల్లన్న కూర్చుని వుంటాడు. పిలిస్తే వలుకుతాడు. వచ్చి అవసరాలు చూస్తాడు. కొడుకూ, కోడలూ, కూతురూ అల్లుడూ, భార్య అంతా భోజనానికి వెళ్ళారు ఇంటికి. బహుశా ఓ గంట గంటన్నర తర్వాత రావొచ్చు. ఈ పెద్దరూమ్ లో, రూమ్ లో ఏమిటి ఈ

విశాలప్రపంచంలో, ఒంటరిగా, కళ్లు కనిపించకుండా భయంకరమైన చీకటి మనసు నిండా, కళ్ళచుట్టూరా ఆవరించుకొని వుండగా, ఇలా నిస్తేజంగా పడుకోటం ఎంతటి నరకం ! కళ్ళు కనిపించక పోవటమన్నది ఇంతటి బాధాకరంగా, ఇంతటి దుస్సహంగా, వుంటుందని, ఇప్పుడర్థమౌతోంది తనకు ! ఎన్నోమార్లు రోడ్ల మ్యట.... ట్రెయిన్ లో “కళ్ళు లేని కబోదివాబూ!” అంటూ అడుక్కోటానికి వచ్చే బిచ్చగాళ్ళ నెందరినో చూశాడు “దొంగవెధవలు దొంగవేషాలు....” అంటూ విసుక్కున్నాడు. మరీ మొండికి పడిన వాళ్ళను... “నీ కళ్ళు కనిపించకపోతే మాకాశిక్ష?” అంటూ మండిపడ్డాడు. కానీ.... కానీ ఈనాడర్థమౌతోంది చూపు పోవటమన్నది ఎంతటి యాతన ! ఆ మటుకూ తనకు డబ్బుంది, బలగంవుంది, నౌకర్లున్నారు, అయినా జీవితం దుర్భరమనిపిస్తోంది. ఇదే ఏపేదవాడికో, మధ్యతరగతి కుటుంబీకుడికో అయితే ! అవును. ఎవరో మధ్యతరగతి కుటుంబీకుడు.... ఎవరో ఏమిటి, రాఘవరావు శంకరయ్యలో ఏదో ఆవేదన అగ్నిలా బుస్సున పైకి లేచింది. “అబ్బా! ఒద్దు.... ఒద్దు.... నాకీ నరకం వద్దు.... నన్ను త్వరగా చంపేయ్ దేవుడా!” ఎలుగై తి అరిచాడు వున్నట్లుండి. నౌకరు మల్లన్న పరుగెత్తుకు వచ్చాడు “ఏటి బాబూ ! ఏం కావాల !” అన్నాడు. “ఏమీ వద్దు” అసహనంగా అరిచాడు.

తనిక ఏ సుందరదృశ్యాన్నీ చూడలేడు. తన భార్యాబిడ్డల మొహాలూ వాటిలో మెరిసే భావాలూ ఏమీ చూడలేడు. ఆఖరుకు లావెస్ట్రీలోకి కూడా ఎవరో ఒకరు నడిపించుకు వెళ్ళవలసిన దుస్థితి. “ఎందుకలా బాధ పడతారు. మీకు చూపు రాకపోతేమాత్రం, మేమంతాలేమూ ?” అంది భార్య జానకి తనను, తను అద్దై ర్యపడుతుంటే వుంది.... కానీ రాఘవరావులా.... ఊహలూ ఏనాటికీ అలా వుండలేదు

“అబ్బబ్బ ! నీకళ్ళు పోయినా పోయాయిగానీ, నాన్నా ! మా ప్రాణాలూ, డాక్టర్ల ప్రాణాలూ, కొద్దుకు తినేస్తున్నావ్ !” అన్నాడు రాదుకు మారుతి కోవంగా. అప్పుడే అందరికీ విసుగు ప్రారంభమైంది. కాని రాఘవరావు ఎన్నేళ్లు, ఎంత సహనంతో....

రాఘవరావుబస్సు కండక్టరు. అతగాడి భార్య లక్ష్మి. రాఘవ రావు అభ్యర్థన, ఆనాటి తన తెలితేటలు.... లోలోపల నవ్వుకోవటం ...

శంకరయ్య లోపల చీకటినుంచి, వికృతమైన నవ్వేదో ప్రతిఢ్వ నించింది : ఆ నవ్వు తరంగాలు.... స్మృతి పేటికలను బ్రద్దలుకొడుతున్నాయి. చీకటిగావున్న మనసూ, కళ్ళూ.... నల్ల నితెరలమీద, తెల్లని బొమ్మల్ని చూపిస్తున్నాయి. చాలా సంవత్సరాలక్రితం జరిగిపోయిన సంఘటనేదో సినిమాలాకనిపిస్తోందా తెరమీద.

* * * *

శంకరయ్య పెద్ద కంట్రాక్టరుగా స్థిరపడి పోయాడు. ఆ జిల్లాలో జిల్లాలో, ఏమిటి ఆ రాష్ట్రంలోనే, ఏ రోడ్డు రిపేరు వచ్చినా ఏ చెరువు త్రవ్వకం ప్రారంభింపబడినా, ఏ బ్రిడ్జి పని మొదలెట్టినా, ఏ హాస్టల్ బిల్డింగ్స్ కు పునాది వేయాలన్నా, మొదటి తెండరు శంకరయ్యదే. కాంట్రాక్టు శంకరయ్యదే. సిమెంటు కలిపే మేస్త్రీ మొదలు, ఎక్జిక్యూటివ్ ఇంజనీర్ల వరకూ, శంకరయ్యను తెలియనివాళ్లు గానీ, శంకరయ్యకు “సాయం” చేయనివాళ్ళు గాని లేరు ! కాబట్టి, పదిహేనేళ్ళలో శంకరయ్య పది లక్షలు వెనకేశాడు ! మరో పది లక్షలు రకరకాల వ్యాపారాలలో “రోల్” అవుతున్నాయని జనం గొప్పగా చెప్పుకుంటున్నారు. పట్టింది బంగారం, పలికేది వేదంగా వుందాయన పని

ఆ రోజు, కారులో కూర్చుని కొత్తగా కాంట్రాక్టు తీసుకున్న ఓ బ్రిడ్జివర్కు చూడటానికి బయల్దేరాడు. అనుకోకుండా కారు బ్రబుల్ ఇచ్చింది త్రోవలో. తిక్కకోపంతో డ్రైవర్ని తిట్టి, నొకర్ని తిట్టి, తనను తను తిట్టుకుని, కారు దిగి, రోడ్డువారగా బస్సుకోసం నిల్చున్నాడు. చీకటి పడుతోంది. తిన్నగా బస్సు వచ్చింది. డ్రైవర్ని, నొకర్ని, కారు రిపేరు చేసుకు రమ్మని, అక్కడే వదిలి బస్సులో కూర్చున్నాడు శంకరయ్య. అదేం ఖర్మో, ఆ బస్సు పదిమైళ్ళ దూరం వెళ్ళి చెడి పోయింది! రోడ్డంతా గతుకులు, ఆ రూట్ లో మరో బస్సు లేదిక. ప్రయాణీకులంతా ఈదురోమంటూ సామాన్లు మోసుక, దగ్గరగా వున్న గ్రామంకేసి వెళ్తున్నారు! శంకరయ్యకు దిక్కు తోచలేదు. భోజన హోటల్ వున్న గ్రామంకూడా కాదుట అది!

బస్సు డ్రైవరూ, కండక్టరూ, క్లీనరూ, శంకరయ్య మాత్రం మిగిలిపోయారు. “మీరు శంకరయ్యగారు కదండీ!” అన్నాడు కండక్టరు సవినయంగా.

“హూం!” అన్నాడు విసుగ్గా! ‘అయితే ఏం?’ అన్న ధోరణిలో.

“నా పేరు రాఘవరావు లెండి, మీకీ రాత్రికి భోజనానికి ఇబ్బంది అవుతుందేమో! మీ కారుగానీ, మా బస్సుగానీ కండిషన్ లోకి వచ్చే సరికి, కనీసం నాలుగ్గంటలేనా పడుతుంది. మా ఫామిలీ అదీ ఈ వూళ్ళోనే వుంది. కాస్త దూరం నాతోబాటు నడిచారంటే మా ఇంట్లో రాత్రికి బసచేసి, తెల్లారి వెడుదురుగానీ.” అన్నాడు రాఘవరావు.

శంకరయ్యకు చిరాకుగా వుంది. ఆకలిగా వుంది. డబ్బున్న వాడని తెలిసి, ఇలా అతిమర్యాద చూపుతున్నాడేమోనన్న అనుమానమూ

వుంది. చప్పున ఒప్పుకుంటే బావుండదేమోనన్న బెట్టావుంది. కానీ, ఆ దుమ్ము కొట్టుకునివున్న రోడ్డూ, కడుపులో ఆకలీ, చుట్టూరా ఆవరించిన చీకటి, నీరసమూ, మరోగత్యంతరం లేని పరిస్థితి, ఆయనను ఒప్పించాయి.

షుమారు అరమైలు దూరం రోడ్డుదిగి, కాలి బాటెంట మరో అరమైలు నడిచాక, గ్రామం కనిపించింది. అలవాటు లేని నడకతో ఆయాసం వచ్చేసిందాయనకు. ఆయనకు మధ్యమధ్య చెయ్యి ఆసరాఇస్తూ, అలస తెలీకుండా వుండాలని, ఏవేవో కబుర్లు చెబుతున్నాడు రాఘవరావు త్రోవ పొడుగుతా.

రాఘవరావు ఇంటర్మీడియేట్ వరకూ చదివాడట. ఓ మోస్తరుగా జరుగుబాటున్న కుటుంబమేనట, కానీ హఠాత్తుగా అతగాడి తండ్రి గుండె పోటుతో మరణించటంతో, కుటుంబ బాధ్యతంతా మీద పడిందట. తన కున్న చదువుకు, ఏ ఉద్యోగమూ రాదని తెలిసి, ఈ బస్సు ఓనరు దయ తలచి ఇచ్చిన ఈ కండక్టరు ఉద్యోగంలో స్థిర పడ్డాడట. తనూ, తన భార్య, ఇష్టపడి పెళ్ళాడారట....అది తన తల్లికీ, అక్కకూ ఇష్టంలేక, వాళ్లు తనింటికే రారట. ముగ్గురు బిడ్డలట.

“ఇంకా ఎంత దూరం?” అన్నాడు శంకరయ్య. రాఘవరావు ముచ్చట ఏ మాత్రం వినసొంపుగా లేదాయనకు.

“అదో ఆ కనిపించే ఇల్లే!”

చిన్న పెంకుటిల్లు, ముందు చిన్న మట్టి అరుగులు, సందెదీపం వెలుగుతోంది వసారాలో.

“లక్ష్మీ!” వసారా దాటి లోపల అడుగెడుతూనే పిలిచాడు రాఘవ రావు. అక్కడే గోడకు ఆనుకుని, చాపమీద కూర్చునివున్న ఆమె....

లక్ష్మి; అతగాడి భార్య. ఒక్క ఉదుటున లేచి, గబగబా అతగాడి ఎదురుగావచ్చి, అతగాణ్ణి కౌగలించుకుంది :

“వచ్చారా!” ఆ గొంతుకలో ఏదో తృప్తి, ఏదో హాయి, ఏదో ఆనందం కొన్ని యుగాల తర్వాత కలుసుకున్నట్లు పిచ్చిగా అతగాడితలా, మొహమూ, మెడ, వెన్నూ, చేతులతో నిమురుతూ, ఏదో పెన్నిధి దొరికినట్లు ఊగిపోతోంది! వాళ్ళ పిల్లలు కాబోలు, పదమూడేళ్ళ కుర్రాడొకడూ, ఏడేళ్ళ పాప ఒక రై లోపల్నుంచి వచ్చేశారు.

వసారాలో నిల్చునివున్న శంకరయ్య నిర్ఘాంతపోయాడు. చెట్టంత మనిషి, అందునా తనవంటి పెద్దమనిషి ఎదురుగా నిల్చునివుంటే, అవతల పిల్లలు నిల్చుని వుంటే, ఏ భార్యవచ్చి, ఇలా భర్తను, పెనవేసుకోవటం, ఇంత “ఇది” గా ప్రవర్తించటం ఎక్కడా ఇలలో జరగనిపని..... సినిమాలలో తప్ప! “చీ....చీ....” అనుకొంటూ ఇబ్బందిగా నిల్చుండిపోయాడు. రాఘవరావుకూడా తన ఉనికినే మర్చిపోయినట్లు, “వచ్చేశాగా!” అంటూ ఆమె తలా, వీహా ఆప్యాయంగా నిమిరాడు. అంతలోనే “ఓ పెద్ద మనిషి మనింటికి వచ్చారు!” అన్నాడు మెల్లి గా.

ఆమె చప్పున అతగాడినుంచి దూరంగా జరిగింది. “మరిచెప్పారు కారేం?” అంది నొచ్చుకుంటూ, సిగ్గు పడుతూ.

“ఆహా! కావిలించుకున్నప్పుడు లేని సిగ్గు ఇప్పుడు ముంచుకొచ్చింది కాబోలు!” అనుకున్నాడు శంకరయ్య.

“నువ్వుచెప్పనిస్తేనా!” రాఘవరావు నవ్వుతూ అన్నాడు. “కాస్త వేడినీళ్ళు కాచి, అన్నం వండేస్తాను వేడిగా. పాపం! ఆయినగా రెప్పుడూ ఇలాటి ఇళ్ళలో అన్నంతినలేదు. ఒరేయ్ గోపి! ఆ ఆచారి

గారింటకెళ్ళి కాస్త మంచి పెరుగు పట్టుకురా” అన్నాడు. పెద్దపిల్లాడు గిన్నెతీసుక పరిగెత్తాడు. లక్ష్మి నీరసంగా ఏదో గొణుక్కుంటూ చాప మీద కూర్చుండిపోయింది.

“అరె మీరింకా నిల్చునే వున్నారు కదూ ! ఇలా ఈ మంచం మీద కూర్చోండి. మా ఆవిడ లక్ష్మి....కళ్ళు కనిపించవు!” అన్నాడు రాఘవరావు సంజాయిషీ చెబుతున్నట్లు.

అందాకా, చికాకుపడుతున్న శంకరయ్య ఒక్కసారిగా చలించి పోయాడు. ఇందాకటి దృశ్యానికి అర్థం తెలిసి పోయింది. ఆయనలో జాలి ఉప్పెనలా పెల్లుబికింది. “పాపం ! ఎంత దురదృష్టం ? పుట్టుక తోనే చూపులేదా ?” లాంతరు వెలుతురులో చక్కగా తీర్చి దిద్ది నట్లున్న ఆమెకళ్ళకేసి జాలిగాచూస్తూ అడిగాడు. ఆసరికి రాఘవరావు కాకి ద్రెస్సువిప్పి, అడ్డపంచె కట్టుకుని బనియను తొడుక్కున్నాడు.

“ఊహూ ! ఈ మధ్యే....సుమారు ఐదునెలలు కావొస్తోంది ! హఠాత్తుగా ఓరోజు నిద్రలేచి....కళ్ళు కనిపించడం లేదంది ! అందాకా మాలక్ష్మి కంటివెలుగుతో, హాయిగా సాగిపోతున్న మా ఇల్లు....ఒక్క సారిగా చీకపై పోయింది !” రాఘవరావు గొంతుకలో దుఃఖం ఆపు కుంటున్న ప్రయత్నం....

“మరి కంటిడాక్టర్ కు చూపించలేదూ ?” ఆదుర్దాగా అడిగాడు శంకరయ్య.

“చాలామందికి చూపించాను....”

లక్ష్మి వెక్కిళ్ళు పెడుతోంది.... “ఈ కబోదిబ్రతుకు ఎంత నరకం బాబుగారూ ! నేను చచ్చిపోయినా ఆయన, పిల్లలూ సుఖపడే వారేమో.... !”

“లక్ష్మి ” సహించలేనట్లు అరుస్తూ, ఆమె దగ్గరిగావెళ్ళి, ఆమెను పొదివి పట్టుకున్నాడు రాఘవరావు.... “ఏమిటా మాటలు ? ఒకవేళ నాకే నీలాకళ్ళుపోయి వుంటే అలాగే అనుకునేదానివా ! చీ.... చీ.... ఏడవకు నా బంగారుకదూ ! నా కళ్ళలేవూ నీకు ? నేనెక్కడున్నా, నాలోని ప్రతి అణువూ వేయికళ్ళుగా.... నీ చుట్టూరానే వుంటోంది లక్ష్మి !”

లక్ష్మి మెల్లి గా తనను తాను కంట్రోల్ చేసుకుంది.

ఆ దంపతుల అనురాగం, దురదృష్టం శంకరయ్యను చలింప జేసింది.

రాఘవరావు వేణ్ణీళ్ళు సిద్ధంచేశాడు, అన్నం వండేడు. ఆ పనులు చేస్తూనే కబుర్లు చెబుతున్నాడు.

“లక్ష్మికి కళ్ళుపోయాయని తెలిసి.... మా అక్క.... విధవావిడను.... పిల్లలకు సాయంగా పిల్చుకొచ్చుకోమని చాలా మంది సలహా ఇచ్చారు. లక్ష్మికూడా చెప్పింది. నాకే ఇష్టంలేదు.... లక్ష్మి అంటే ఆమె కిష్టంలేదు. . . ఆ కోపంతో.... అవకాశం చిక్కిందికదాని చూపులేని లక్ష్మిని ఏమంటుందోనని నా భయం.... పై గా.... నన్ను మరోపెళ్ళి చేసుకోమని సలహా ఇచ్చినావిడ, మాఅమ్మ ! చీ.... చీ.... ఎంత సంకుచిత మనస్సులో చూడండి నా లక్ష్మికి చూపుపోయిందేగానీ మనసూ, మమతా పోయిందా ? నాలోనూ మానవత్వం పోవాలా ?”

శంకరయ్య మంత్రముగ్ధునిలా వింటూండిపోయాడు. “డ్యూటీలోకి వెళ్ళే లోగా, ఉదయాన్నే అన్నం సాదకాలు చేసిపెట్టేస్తాను. రాత్రికి నేనొచ్చేసరికి ఆలస్యమైతే, పిల్లలే అన్నంవండుతారు. పిల్లలకు పెట్టి.... నేనులక్ష్మితింటాం....”

ఆ రాత్రంతా రాఘవరావు ఇంట్లోవున్న శంకరయ్యకు, ఎంతో ఆనందంతో బాటు, ఎనలేని ఆవేదనా కలిగింది. తెల్లారేసరికి కారువచ్చింది. శంకరయ్య, రాఘవరావుకు పాతిక రూపాయలు ఇవ్వబోయాడు. రాఘవ రావు అధిమానంగా తిరస్కరించాడు. “నా ఆతిథ్యానికి మీరు మూల్యం చెల్లించవద్దు. ఓ చిన్న సాయం కోరుతాను.... చేయగలిగితే చెయ్యండి!” అన్నాడు, ఏదో గుర్తుకొచ్చినవాడిలా.

క్షణకాలం శంకరయ్య లోలోపల గతుక్కుమన్నాడు. ఉదయకిరణాలతో బాటు ఆయనగారిలో మామూలు మనస్థితి వచ్చేస్తోంది. “ఎట్కువ చందా అడగడకదా?” అనిపించిందాయనకు. “మరేమీలేదు. ఈమధ్య హైద్రాబాదులో విదేశాలనుంచి ఓ ఐ స్పెషలిస్టు వచ్చి వున్నాడట. ఆయన మరో నెలరోజులు మాత్రమే హైద్రాబాదులో వుంటాడట. ఐదారువందలు ఖర్చుపెట్టుకుంటే మా లక్ష్మీలాటి కేసులకు ఏదో ఆపరేషన్ చేస్తాడట తిరిగి చూపువచ్చే అవకాశం వుంటుందన్నారు చాలా మంది. అయితే ఇలా కళ్లుపోయిన ఆరునెలలు నిండేలోగా ఆపరేషన్ జరగాలట. . .” అన్నాడు రాఘవరావు.

‘కొంపదీసి ఆ ఆపరేషన్ కయ్యే ఖర్చు నన్ను భరించమంటాడా ఏమిటి? అనవసరంగా అతిదయ చూపించానేమో!’ అన్నాడు శంకరయ్య లోని మరో మనిషి.

“ఇలారండి!” పెరట్లో చిన్న రేకుల షెడ్డులోకి పిల్చుకెళ్ళాడు రాఘవరావు. ఆ షెడ్డులో ఓ ఏబై, అరవై సిమెంటు కట్టలు వరుసగా అమర్చి వున్నాయి. “లక్ష్మీకిలా జర్కకుండా వుండివుంటే, ఈ చిన్న ఇంటిగోడలూ, నేల అంతా సిమెంటు చేయిద్దామనీ, మరో చిన్న గది కట్టిద్దామని, మా ఓనరుగారి నడిగి, అప్పుతీనుకుని ఈ సిమెంటూ, మరి కొంతకొయ్యసామానూ కొన్నాను ... ఈలోగా మా దురదృష్టం ఇలా

తారుమారుచేసింది. లక్ష్మి కళ్ళకోసం డాక్టర్ దగ్గరకు తిరగటానికి చాలా డబ్బు ఖర్చయింది. అప్పులయినాయి. ఇక ఇప్పట్లో ఇల్లు పూత ప్రసక్తి లేదు .. కొయ్యసామానూ ఏలాగోలా అమ్మేశాను. కానీ ఈ సిమెంటు అమ్ముడుపోలేదు. కారణం కాస్తంత గట్టిపడి గడ్డలుకట్టింది ఎవరూ కొనటం లేదు మీరు కాంట్రాక్టరు కదాని ఎక్కువ చనువుతీసు కొంటున్నాననుకోకండి. ఓ చిన్నసాయం కోరుతున్నాను అదీ ఇందాక గుర్తొచ్చింది ...” రాఘవరావు ఆగాడు.

“మీరా బ్రిడ్జి కాంట్రాక్టు తీసుకున్నారు గదా : క్రింద దిమ్మెలు కట్టడానికి, కంకరతోబాటు కలపటానికి “రఫ్” క్రింద ఈ సిమెంటు పనికి వస్తుంది ... నేను కొన్న ఖరీదుకంటే ఓ రూపాయి తక్కువగానే ఇస్తాను.. మొత్తంగా మీరు తీసుకోండి. ఆ డబ్బుతో నేను లక్ష్మిని హైదరాబాదు తీసుకెళతాను. నాకు సమయానికి డబ్బు పుట్టినట్లూ వుంటుంది. మీ చేతి చలువవల్ల మా లక్ష్మికి కళ్లువస్తాయేమో !” రాఘవరావు కంఠ స్వరంలో ఆర్ద్రత, ఆశానిండి వున్నాయి.

“ఓహో ! అదెంత భాగ్యం ఈ బస్తాలన్నీ బ్రిడ్జిదగ్గరకు చేర్చే బాధ్యత నీదే ?” అన్నాడు శంకరయ్య.

రాఘవరావు ఆనందంగా తలూపాడు. శంకరయ్య కారుకదలి పోయింది. వారంరోజులు తర్వాత, బాడుగబళ్లు మాట్లాడుకొని, సిమెంటు బస్తాలు బ్రిడ్జి దగ్గరకు చేరవేశాడు రాఘవరావు. శంకరయ్య చాలా బిజీగా వున్నాడు, కూలీలూ, మేస్త్రీల లెక్కలతో. డబ్బుకు మరోమారు రమ్మి న్నాడు. రాఘవరావు ఇంట్లో బసచేసిన నాటిరాత్రి మనస్థితి ఈనాడు లేదా యనలో. ఆ రోజు అయనలో ఆవహించిన “మానవత్వం కరుణ” తాత్కాలికమైనవి. కేవలం “ఎమోషన్” అయివుండవచ్చు. ఈ రోజు ఇక్కడున్న శంకరయ్యలో, “కాంట్రాక్టరు” మాత్రమే జీవించి వున్నాడు.

విల్లులు పెద్దమొత్తంలో శాంక్షన్ చేయించుకోవాలి.... ఈ బ్రిడ్జిమీద కనీసం పాతికపేలైనా లాభంరావాలి.... మరో రోడ్డుకాంట్రాక్టుకు తెండరువేయాలి. ఇదే ఇప్పుడాయనలో వున్న ఆందోళన, ఆలోచన....

వారం తర్వాత మళ్ళీ రాఘవరావు వచ్చాడు. బాడుగబళ్ళవాళ్లు, బాడుగకోసం వత్తిడిచేస్తున్నారు లక్ష్మిని హైదరాబాదు తీసికెళ్లాల్సిన గడువు కూడా దగ్గర కొస్తోంది శంకరయ్యలో కొత్త భూతం ఆపహించింది.

ప్రపంచంలో ఎందరు కళ్ళులేని కబోదులులేరు? కొందరు దొంగ ఎత్తులు వేస్తారు : కొందరు నిజంగానే వుండొచ్చు. ఆ రాత్రి రాఘవరావు తనలో బలహీనత రేకెత్తించే నాటకం ఆడలేదుకదా? తన దగ్గర డబ్బు గుంటాలని.... ఓ కథ తయారు చేయలేదుకదా? ఏమో?

ప్రపంచంలో ఎందరో బాధితులూ, పీడితులూ వున్నారు. వాళ్ళం దర్శి తను ఉద్ధరించగలడా? అలా ఉద్ధరించటం ప్రారంభిస్తే, త్వరలోనే తనూ వాళ్ళలో కలిసిపోతాడు.... ఆ తర్వాత, తన భార్యాబిడ్డల గతేమిటి?

“ఎల్లుండి రావోయ్ రాఘవరావు : మా మేస్త్రీ ఇంకా ఆ సిమెంటు పరీక్ష చేయలేదు ...” అన్నాడు.

రాఘవరావు కాళ్ళి డుక్కుంటూ వెళ్లాడు. సిమెంటు, కంకరా వగైరా పొళ్ళు కలిపే మేస్త్రీని పిలిచి, కాసేపు మంతనాలు చేశాడు శంకరయ్య. తర్వాత గుమాస్తా గుర్నాధాన్ని పిలిచి ఏదో మాట్లాడాడు లోలోపల ముసిముసిగా నవ్వుకుంటూ కారులో కూర్చున్నాడు.

ఎల్లుండి రానేవచ్చింది, రాఘవరావు వచ్చాడు.

“ఏమిటోయ్ రాఘవరావు : ఈ సిమెంటు అసలు పనికిరాదంటు న్నాడు మా మేస్త్రీ, ఓ రూపాయి తక్కువని కాదు... నీకేదో సాయం

చేద్దామని చూస్తే...రేపొద్దున బ్రిడ్జికూలిందంటే కట్టించిన కాంట్రాక్ట రెవడు?" అంటూ నా భరతం పడతారు జనం! ఒక్కోబస్తాకు సగం బస్తా కూడా తేలదట పనికొచ్చే సిమెంటు...వెనక్కితీసుకెళ్లు... మరె వరికేనా అమ్ముకో! కావలిస్తే, నీ భార్య వైద్యంకోసం ఓ పాతికో పరకో సాయంచేస్తాను...నలుగురిని అడిగావంటే...డబ్బు జమపడకపోదు..." అంటూ కూలీల వర్క మీదికి దృష్టి మరలించాడు శంకరయ్య. రాఘవ రావు మొహం...క్షణకాలం ఎర్రగా, అగ్నిలా, మారిపోయింది... ఏదో ఆవేశం... మరేదో ఆవేదన బలవంతంగా అణచుకుంటున్నట్లు పెదవులు కంపించిపోయాయి...పిడికిళ్లు బిగుసుకున్నాయి...క్షణకాలం తర్వాత...అతనాస్థితినుంచి తేరుకున్నాడు.

“అలా దానం వద్దుసార్! పదిమంది దగ్గర అడుక్కువచ్చానని తెలిస్తే, లక్ష్మి ఆపరేషన్ కు అసలు ఒప్పుకోదు. బాడుగ బళ్ళకు ఈసరికే ముప్పై రూపాయలు అయింది. తిరిగి ఈ బస్తాలు మా ఇంటికి తీసికెళ్ళే కంటే, ఈ బ్రిడ్జిలో ఊరికే దిమ్మరించటం మంచిది! సరే! మీకు తోచిన ఖరీదే ఇవ్వండి మీరెందుకు నష్టపడాలి?” అన్నాడు. అతగాడి కంఠస్వర కంపనలలో “మీగుట్టుకనిపెట్టానులెండి!” అన్న అసహ్యం ధ్వనించి నట్లు తోచింది శంకరయ్యకు.

“గుర్నాధం! ఏదో ఓ ధర కట్టవోయ్!” అంటూ పక్కనున్న గుమాస్తా మీదికి నెట్టేశాడు బాధ్యత.

“బస్తా ఐదురూపాయలై నా నష్టమేనంది!” అన్నాడతగాడు రాఘవరావు కళ్లు విస్ఫారితాలై నాయి...“బస్తా పన్నెండు రూపాయలకు కొన్నవివి; కనీసం పదిరూపాయలై నా గిడుతుందను కున్నాను!” అన్నట్లుగా గొణుక్కున్నాడు.

“నీ యిష్టమైతేనే ఇవ్వరాఘవరావ్ ! బలవంతం ఏమీలేదు !” అన్నాడు శంకరయ్య ఉదారంగానవ్వుతూ. రాఘవరావు మాట్లాడలేదు. “ఊ ! డబ్బుఇచ్చేయ్ గుర్నాధం ! ఓ రూపాయి, అదో ఇదో... అతగాడు డబ్బుకు ఇబ్బంది పడుతున్నాడు పాపం !” అని రెండు వందల యాభై రూపాయలు అతగాడి చేతిలోపెట్టి వెళ్ళిపోయాడు శంకరయ్య.

ఆ తర్వాత, రాఘవరావును చాలా కాలంవరకూ చూడలేదు. కారణం తిరిగి ఆ బస్సులో ఏ రోజూ ప్రయాణంచెయ్యలేదు... అసలు రాఘవరావును గురించి గుర్తుచేసుకోవలసిన అవసరం కూడా కలగలేదు...

సుమారు ఎనిమిదేళ్ళ తర్వాత... సుమారు మూడునెలల క్రితం... ఓ రోజు... కారుతైరు వంచరయి... ఆ గ్రామానికి దగ్గరలో రోడ్డుమీద కారు ఆగినప్పుడు, అప్పుడే డ్యూటీకి వెడుతూ రోడ్డుదగ్గరకు వచ్చిన రాఘవరావు కనిపించాడు. కళ్ళజోడుపెట్టుకుని వున్నందువల్ల... అసలు గుర్తించలేకపోయాడతగాణ్ని శంకరయ్య.

“బాగున్నారా బాబుగారూ !” అంటూ రాఘవరావే హెచ్చరించాడు... అప్పుడు గుర్తొచ్చిందా రాత్రి... లక్ష్మి కళ్లు... “నీ భార్యకు ఆపరేషన్ చేయించావా ? చూపువచ్చిందా !” అని అడగాలనిపించిందేగానీ ఎంచేతో అడగలేకపోయాడు. ముభావంగా “ఊ !” అనేశాడు. అతగాడి బస్సువచ్చింది, ఎక్కివెళ్ళిపోయాడు. అతగాడు వెళ్ళాక, దైవర్షి అడిగాడు శంకరయ్య “అతగాడి భార్యకు చూపువచ్చిందా ?” అంటూ. దైవర్షి ఆ చుట్టుప్రక్కల గ్రామ ప్రాంతాలవాడే.

“ఊహూఁ, డబ్బు అందలేదట సమయానికి... అయితేనేం బాబుగారూ ! అంతటి అన్యోన్యంగావుండే దంపతుల్ని అరుదుగా చూస్తాం. పిల్లలు కాస్తచేతి కందివచ్చారు...”

ఇకా వివరాలలో ఆసక్తి లేనట్లు తలతిప్పేసుకున్నాడు శంకరయ్య. నెల గిర్రున తిరిగింది. ఓ సాయంత్రం డబ్బులెక్కలు చూచుకుంటున్న శంకరయ్య కళ్ళముందు హఠాత్తుగా చీకటి వలయాలు తిరగటం ప్రారంభించింది. కళ్ళుబెరుకమ్ముతున్నాయనుకున్నాడు.... కానీమరు నిమిషంలో చూపే పోయింది !

కలవరపడి పోయాడు. పిచ్చి కేకలు వేశాడు. ఇంటిల్లిపాదీ బాధపడ్డారు. డాక్టరు..... మందులు ఇంజక్షన్లు, హడావిడి, వందలు, వేలూ.... మంచిసీళ్ళ ప్రియంలా సాగి పోతోంది.... కానీ చీకటి విడిపోలేదు.... ఇక్కడ ఈ ఐ స్పెషలిస్ట్ చూపు తెప్పిస్తాడని ఆశతో వచ్చాడు.... రేపు ఆపరేషన్

* * * * *

దగ్గరలో అడుగుల చప్పుడు....

“ ఏమండీ నిద్రపోతున్నారా ! ” కొడుకూ, భార్య వచ్చారల్లే వుంది ... జానకి గట్టిగా అడుగుతోంది. గతం చెదిరింది. వర్తమానం బెదిరిస్తూ నిల్చుంది ఎదురుగా. శంకరయ్య మనస్సులో ఇంకా రాఘవరావు రూపం చెదిరిపోలేదు ... లక్ష్మి కళ్ళ మాయం కాలేదు

“ నేనూ పడుకుంటాను ... మళ్ళీ లేస్తే కేకలు వేస్తుంటారు ! ” తను నిద్రపోతున్నాడనుకొని భార్య, కొడుకుతో అంటోంది. అందరికీ విసుగ్గా వుంది. మొదట్లో కొన్నిరోజులు జాలిలో సేవచేశారు.... తర్వాత తర్వాత విధిలేక చేశారు ... ఇప్పుడు విసుగుతో చేస్తున్నారు.... రేపు ఆపరేషన్ అయ్యాక చూపురాకపోతే....? లక్ష్మిలా.... ఆ ఊహతో శంకరయ్య శరీరం జలదరించింది.... “ అబ్బా ! ఎలా బ్రతకటం ? ” అన్నాడు అనుకోకుండా పైకి.... జానకి దగ్గరగా వచ్చింది.

“ ఏమిటి ? కలవరిస్తున్నారా ? కృష్ణా, రామా, అనుకోండి.... మీకు చూపు రాకపోతే.... మేమంతా లేమూ ? ” అంది నిద్రమత్తు, ఆవలింతలా కలిసి విసుగ్గా.

‘ వున్నారు.... కానీ రాఘవరావు లాటి విశాల హృదయం మీలో ఎవరికుంది ? ఏమో ! పాపం ! ఆ లక్ష్మి ఎంత వేదన పడుతోందో ఇన్నేళ్లుగా అతగాడు, పిల్లలతో, చాకిరీతో.... ఆమెను ప్రాణాధికంగా చూచుకుంటూ ... ఎంత అవస్థలు పడుతున్నాడో.... కానీ నాకంటే, మీ కంటే ... చాలా ఉన్నతుడు రాఘవరావు.... అతగాడికి డబ్బేలేదు. కానీ మమతవుంది, మానవత్వముంది.... నాకు డబ్బుంది, కానీ ఏమీలేని వాణ్ణి నేను... ! ”

జానకి గాభరాగా భర్త దగ్గరకు వచ్చింది. “ కళ్ళతోబాటు మతి కూడా పోయిందా ఏమిటి మీకు ? ఆ రాఘవరావెవడు? లక్ష్మి ఎవరు?.. . ఖర్మ ! రేపొద్దున ఆపరేషన్. కళ్లుపోయి మూణ్ణెల్లనా కాలేదు. మతి పోగొట్టుకొనేలా వున్నారు... కబోది బిచ్చగాళ్ళలా... పిచ్చవాగుడూ... మీరూను... ”

శంకరయ్యకు నవ్వొచ్చింది. “ నీకు తెలియదు జానకీ ! నేను మూడు నెలలక్రితం గాదు గుడ్డి వాణ్ణయ్యింది... చాలా సంవత్సరాల క్రితమే కబోది నయ్యాను... ”

ఆమె అర్థంగానట్లు చూచి... భర్తకు పైత్యంగా వుందని డాక్టరుకు కబురు చేయడానికి, నౌకర్ని లేపటానికి వెళ్ళింది.

శంకరయ్య మనసు, రాఘవరావుతో అంటోంది “ రాఘవరావ్ ! ఆ రోజు మేస్త్రీచేతా, గుమాస్తాచేత అలా పలికించింది నేనే ! ఆ గుట్టు నువ్వు కనిపెట్టావు. ”

“ ఆరోజే నేను కళ్లున్న కబోదినయ్యాను. ఎదుటి మనిషిబాధ చూస్తూకూడా తెలుసుకోలేని చిమ్మచీకటి నా మనో నేత్రాలను ఆవరించి, వాటిలో చూపు ఆనాడే పోయింది ! ”

శంకరయ్య బాధా తప్తహృదయంలో చీకటి ఆవరించి వుంది. బయటకూడా చీకటితప్ప మరేమీ కనిపించటం లేదు. చూపు పోయిన కళ్ళలోనుంచి కన్నీరు ప్రవహిస్తోంది ఆగకుండా.

(“ యువ ” జనవరి '73)

